

මුස්ලිම් ජනතාවගේ සිරිත් විරිත්

විවිධ ජන කොටස්වල සංකලනයෙන් රටක ජන සමාජය සමන්විත වෙයි. එකී ජන කොටස්, තම තමන්ට ආවේණික සිරිත් විරිත් ආදී අන්‍යාත්මකවත්හි උරුමකරුවෝ වෙති. ශ්‍රී ලංකාව ද විවිධ ජන කොටස්වල සංයුතියෙන් සකස් වුණු බහු සංස්කෘතික රාජ්‍යයකි. එකිනෙකාගේ අන්‍යාත්මක දැන හැඳින ගැනීම මෙන් ම පිළිගැනීම බහු සංස්කෘතික සමාජයකට වැදගත් වේ. ශ්‍රී ලංකාවේ විවිධ ජන වර්ග පිළිබඳව මීට පෙර ද ඔබ උගෙන ඇත. මේ පාඩම ශ්‍රී ලංකාවේ මුස්ලිම් ජනතාවගේ සිරිත් විරිත් පිළිබඳව කියැවෙන්නකි. මුස්ලිම් ජනතාවගේ සිරිත් විරිත් ඔවුන් අදහන ආගම වන ඉස්ලාම් ධර්මය හා බැඳී පවතී. ඉස්ලාම් ධර්මය පිළිබඳ මූලික ග්‍රන්ථ වන කුරානය සහ හදීස් පදනම් කර ගෙන ගොඩ නැගුණු මුස්ලිම් සිරිත් විරිත් කිහිපයක් ඇතුළත් මේ ලිපිය රචනා කරන ලද්දේ අධ්‍යාපන ප්‍රකාශන දෙපාර්තමේන්තුවේ සහකාර කොමසාරිස් අයි. ඒ. එම්. අඟ්සාන් මහතා විසිනි.

මුස්ලිම් ජනයාගේ සිරිත් විරිත් හා බැඳුණු ප්‍රධාන ම ආගමික කරුණ වනුයේ ඉස්ලාම් භක්තිකයා විසින් පිළිපැදිය යුතු වගකීම් පහකි: එනම්

1. ඊමාන් - පරම දෙවියන් අල්ලාහ් හැර වෙන කිසිවක් නැත යන්න හා මුහම්මද් නබි (සල්) තුමාණන් අල්ලාහ්ගේ අවසාන දූතයා ලෙස විශ්වාස කිරීම

මෙම විශ්වාසය අනුව නැමදීමට සුදුසු වන්නේ අල්ලාහ් පමණක් ලෙස සලකන මුස්ලිම්වරු අල්ලාහ් හැර වෙනත් කිසි ම දෙයකට නැමදුම් නො කරති; ඒ නිසා ම තමන් ද නැමදුම් නො ලබති.

2. සලාත් - දෙවියන් නැමදීම දිනකට පස් වතාවක් සිදු කිරීම

මෙය මුස්ලිම්වරයකුගේ අනිවාර්ය වගකීමකි. ඒ සඳහා නියමිත කාලච්ඡේද තුළ දී සුබන්, ලුහර්, අසර්, මහ්රිබ්, ඉෂා යන සලාතය ඉටු කිරීම සඳහා මුස්ලිම්වරු මස්ජිදය කරා යති. මුස්ලිම් ස්ත්‍රීහු තම වාසස්ථානයේ දී ම සලාතය ඉටු කරති.

3. සකාත් - දුගීන් වෙනුවෙන් වූ බද්ද

තමන් ඉපයූ ධනය, වස්තුව හා සම්පත් යම් ප්‍රමාණයකට වඩා වැඩියෙන් වසරක කාලයක් තමන් සතුව ඇති විට ඒ වටිනාකමින් 2.5%ක් දුගීන්ට අයිති විය යුතු බව ඉස්ලාම් ධර්මය අවධාරණය කරයි. මේ නිසා ධනවත් මුස්ලිම්වරු වාර්ෂිකව තම ගිණුම් පරීක්ෂා කොට සකාත් මුදල ගණනය කර එය දුගීන් වෙත ලබා දෙති.

4. සවුම් - රාමළාන් (රාමසාන්) මාසයේ* උපවාස කිරීම

මුස්ලිම්වරු මෙම මාසය සුවිශේෂ කොට සලකති. ශාරීරිකව දැඩි දුබලතාවක් නොමැති මුස්ලිම්වරුන්ට මෙම උපවාසය අනිවාර්ය වේ. සවුම්හි (උපවාසය) නිරත වීමේ දී විධිමත් ලෙස අධිෂ්ඨාන කිරීමෙන් පසු සුබන් සලාතය (අලුයම සිදු කරන නැමදුම) සඳහා අසා(Z)න් (කැදවීම) කියූ පසු හා මහ්රිබ් සලාතය (හිරු බැස යන විට සිදු කරන නැමදුම) සඳහා අසා(Z)න් පවසන තුරු කාලය තුළ, අනුමත වූ ආහාර අනුභව කිරීම හා බීම පානය කිරීම වැනි කාර්යයන්ගෙන් වැළකෙති. උපවාසය අත් හරින මොහොතේ දී රට ඉදි, ජලය වෙනත් යම් ආහාරයක් ගැනීමෙන් පසු අල්ලාහ් දෙවියන් වෙත ප්‍රාර්ථනා කරමින් උපවාසය අත් හරිති. මෙහි දී කැද පානය කිරීම ශ්‍රී ලංකාව හා ඉන්දියාව වැනි රටවල මුස්ලිම්වරුන් අතර දක්නට ඇති පුරුද්දකි. ඔවුහු උපවාසයේ නිරත වීමට අමතරව අධිකව කුරානය පාරායනය, රාත්‍රි කාලයේ නැමදුම්වල නිරත වීම, අයහපත් දෙයින් වැළකීම ආදිය සිදු කරති.

5. හජ් - දුල් හජ් මාසයේ** හජ් වන්දනාවේ නිරත වීම

ඉස්ලාම් ලබ්ධිකයකු පිළිපැදිය යුතු වගකීම් අතුරින් අවසාන වගකීම වේ. හජ් වන්දනාවේ යැමට තරම් ධනය හා යහපත් ශාරීරික සෞඛ්‍ය තත්ත්වයක් ඇති අයට ජීවිත කාලයේ දී එක් වතාවක් හෝ එය ඉටු කිරීම අනිවාර්ය වගකීමකි. ඒ අනුව මෙම මාසයේ දී හජ් වන්දනාවේ යන අය එකිනෙකා හමු වීම සිරිතක් කර ගෙන සිටිති.

★ මුස්ලිම් දින දර්ශනයට අනුව නමවන මාසය යි.

★★ මුස්ලිම් දින දර්ශනයට අනුව දොළොස්වන මාසය යි.



මෙම වගකීම් පහ ඉටු කිරීමේ දී ගොඩ නැගෙන සිරිත් විරිත්වලට අමතරව මුස්ලිම්වරයකු තම සහෝදර මුස්ලිම්වරයකු කෙරෙහි බැඳී ඇති යුතුකම් පහක් ද වේ.

1. සලාමයට පිළිතුරු දීම

මුස්ලිම්වරුන් දෙදෙනකු හමු වන අවස්ථාවල දී එක් පුද්ගලයකු අස් සලාමු අලෙයික්කම්! (ඔබට ශාන්තිය අත් වේවා!) ලෙස ප්‍රාර්ථනා කරන අතර අනෙක් පුද්ගලයා අලෙයිකුමුස්සලාම්! (ඔබටත් ශාන්තිය අත් වේවා!) යනුවෙන් පිළිතුරු දෙයි. මෙය වාචිකව පමණක් හෝ මුසාබහා (අතට අත දීම), මු ආනකා (එකිනෙකා වැලඳ ගැනීම) හෝ සමග ද සිදු වේ. අන්‍යෝන්‍ය සුහදත්වය මෙන් ම එකමුතුකම වර්ධනය වීමට මෙම සිරිත විශාල ලෙස ඉවහල් වේ.



2. රෝගාකූර වූයේ නම් රෝගියා වෙත ගොස් සුව දුක් විමසීම

රෝගීන්ගේ සුව දුක් විමසීමට ඔවුන් වෙත යෑම මහත් පුණ්‍යකර්මයක් ලෙස සලකන මුස්ලිම්වරු එහි දී ඔවුන් වෙනුවෙන් ඉක්මන් සුවය පතා අල්ලාහ්ගෙන් ප්‍රාර්ථනා කිරීමට ද අමතක නො කරති.

3. ජනාසාව (මෘත දේහය) පසු පසින් යෑම

තම සහෝදරයකු මිය ගිය විට එම මෘත දේහයට අදාළ පිළිවෙත් ඉටු කිරීම හා මෘත දේහය වෙනුවෙන් ඉටු කරන සලාතය, සමූහ වගකීමක් බව ඉස්ලාම් ඉගැන්වීම යි. අනෙකුත් සහෝදර මුස්ලිම්වරු මෘත දේහය සුසාන භූමිය වෙත ගෙන යෑමේ දී එය පසු පසින් ගමන් කිරීම ද භූමදාන කටයුතු සියල්ල අවසන් වන තුරු රැඳී සිට මිය ගිය සහෝදරයාගේ පවු ක්ෂමා කිරීම පිණිස හා ඔහුට ස්වර්ගය හිමි වනු පිණිස දෙවියන්ගෙන් ඉල්ලා සිටීම ද යුතුකමක් ලෙස ඉටු කරති.

4. ආගන්තුක සන්කාරයට ආරාධනාවක් ලැබුණු විට එය පිළිගෙන ඒ සඳහා යෑම

බහුලව සාද පවත්වන මුස්ලිම්වරු ඒ සඳහා තම ශ්‍රෝති හිත මිතුරන්හට ආරාධනා කරති. එහි දී එම ආරාධනා පෞද්ගලික එදිරිවාදිකම් පසෙක ලා පිළිගැනීම හා ඒවාට සහභාගි වීම තව දුරටත් සමාජය තුළ එකමුතුකම හා සාමය වර්ධනය වීමට හේතු වේ.

5. කිවිසුමක් පිට වූ පසු කියන ප්‍රාර්ථනාවට පිළිතුරු දීම

කෙනෙකු ‘අල් හම්දුලිල්ලාහ්’ (සියලු ප්‍රශංසා අල්ලාහ් දෙවියන්ට) යනුවෙන් කිවිසුමක් පිට වූ පසු පවසන විට අසල සිටින පුද්ගලයා ‘යර්හමුකු මුල්ලාහ්’ (ඔබට අල්ලාහ් කරුණා කරවා) යනුවෙන් පැවසීම ද සිරිතක් බවට පත් වී ඇත්තේ මෙම ඉස්ලාමීය මග පෙන්වීම අනුව ය.

පිරිසිදුකමට සුවිශේෂ ස්ථානයක් ලබා දෙන මුස්ලිම්වරු එය ඊමානයේ (දෙවියන් කෙරෙහි ඇති විශ්වාසයේ) අඩක් ලෙසට සලකති. සලාතය ඉටු කිරීමට ප්‍රථම ‘වුළු’ නම් අර්ධ ස්නානය සිදු කරන මුස්ලිම්වරු අපිරිසිදු දේ තැවරීම, මල මුත්‍ර පිට වීම වැනි දේ වුළු බිඳ වැටෙන කරුණු ලෙස සලකති. තව ද සිකුරාදා දින ‘ජුම් ආ’ නම් වූ සලාතයට යෑමට පෙර ස්නානය කිරීම ද ඔවුන්ගේ සිරිතකි.

ශාරීරික පිරිසිදුකම මෙන් ම මානසික පාරිශුද්ධත්වය ආරක්ෂා වීම පිණිස තම මනස දමනය කර ගැනීමට වැඩි ආයාසයක් දරන අතර ම තම සිතුවිලි, බැල්ම, කථාව හෝ ශ්‍රවණය පාලනය කර ගැනීමට මුස්ලිම්වරු වැඩි උත්සාහයක් දරති.

ආදරය, කරුණාව, දයාව යන ගුණාංග අල්ලාහ් දෙවියන්ගේ අලංකාර ගුණවලින් කිහිපයකි. අර් රහ්මාන් (දයාන්විත) අර් රහිම් (දයාන්විත) යන නම්වලින් දෙවියන් හඳුන්වන්නේ ද එ නිසා ය. මෙම ගුණාංග මුස්ලිම්වරයකු සතු විය යුතු බව කුරානය හා හදීස් මගින් පෙන්වා දී ඇත. තවද අල්ලාහ් දෙවියන්ගේ මැවීම් ලෙස සලකනු ලබන මිනිසා සතුන් ශාක ආදි සියලු දේ කෙරෙහි ම කරුණා දයාවෙන් යුතු වීම අල්ලාහ් දෙවියන්ගේ ආදරය දයාව දිනා ගැනීමට ප්‍රධාන මගක් බව ද මුස්ලිම් ජනයාගේ විශ්වාසය යි.

කැප කිරීම මුස්ලිම්වරුන් ප්‍රගුණ කරන තවත් ගුණාංගයකි. ඔවුන්ගේ හස් උත්සවය හා රාමළාන් උත්සවය මෙම ගුණාංග සංකේතවත් කරයි. අල්ලාහ් දෙවියන්ගේ දූතයකු වන ඉබ්රාහිම් නබිතුමා හා එතුමාගේ පවුල දෙවියන්ගේ අණට කීකරු වී කළ කැප කිරීම් සිහිපත් කරන අයුරින් හස් වන්දනාව හා හස් උත්සවය සැකසී ඇත. එමෙන් ම වන්දු මාස එකක කාලයක් උපවාස ශීලයේ යෙදීමෙන් මුස්ලිම්වරු අල්ලාහ් දෙවියන් වෙනුවෙන් කළ කැප කිරීම සැමරීම සඳහා රාමළාන් උත්සවය යොදා ගනිති.

මුහම්මද් නබි (සල්) තුමා අල්ලාහ් දෙවියන්ගේ දූතයා ලෙසට පත් වීමට පෙර කාලයේ දී වුව ද විශ්වාසවන්ත පුද්ගලයකුට සිටි බවට ඔහු ආමන්ත්‍රණය කිරීමට එකල වැසියන් භාවිත කළ ‘අල් අමීන්’ යන නාමය වැදගත් සාක්ෂියකි. තව ද බොරුව, කිරුම් මිනුම්වල දී වංචා කිරීම, අසාධාරණ හා අයුක්ති සහගත ලෙස විනිශ්චය ලබා දීම, ව්‍යාජ ලෙස දිවුරුම් දීම වැනි විශ්වසනීයත්වය පළවන ක්‍රියා පාපී ක්‍රියා ලෙස හඳුන්වා දෙන ඉස්ලාම් ධර්මය එවැනි ක්‍රියා සඳහා නිරයේ දී ලැබෙන දැඩි දඬුවම් පිළිබඳ මුස්ලිම්වරුන්ට අනතුරු අඟවයි. මෙම ක්‍රියාවලින් වැළකී තම එදිනෙදා කටයුතු කර ගෙන යාමට අවශ්‍ය මග පෙන්වීම ද ධර්මයෙන් ලැබෙන නිසා විශ්වසනීයත්වය ද මුස්ලිම්වරුන් අගය කරන තවත්

එක් ගුණාංගයක් බවට පත්ව ඇත.

මුස්ලිම් ස්ත්‍රීන් මරතෝඩ් දැමීම, ඇස්වල සුර්මා ගැම වැනි රූපාලංකරණ ක්‍රම භාවිත කරන බව නො රහසකි. එහෙත් අන්‍ය පිරිමින් (අජිනබ්) ආකර්ෂණය වන අයුරින් ඒවා භාවිතය අධෛර්යවත් කරන ඉස්ලාම් ධර්මය, මුහුණ හා අත්ල හැර දේහයේ අනෙකුත් කොටස් ආවරණය වන පරිදි හා තම සිරුරේ හැඩය පිටතට නො පෙනෙන පරිදි ඇඳුම් ඇඳීමට අවධාරණය කරයි. ස්ත්‍රියට විශේෂ ගෞරවයක් ලබා දෙන මුස්ලිම්වරු, මන්රම් (විවාහ කර ගැනීමට තහනම්) වූ පිරිමින්ට කාන්තාවන්ගේ ආරක්ෂාව සැපයීමේ වගකීම ද පවරා ඇත.

ඉහත ඉදිරිපත් කරන ලද මූලික කරුණුවලට අමතරව මුස්ලිම් ජනයාට ආවේණික සිරිත් විරිත් රාශියක් දැකිය හැකි ය. මුස්ලිම් ජනයාගේ ජීවන රටාව යම් තාක් දුරකට අවබෝධ කර ගැනීමට ඉහත කරුණු ඉවහල් වනු ඇත.

අවබෝධය

1. මුස්ලිම් සිරිත් විරිත් හා බැඳුණු ප්‍රධාන ආගමික වගකීම් පහක් නම් කරන්න.
2. මුස්ලිම්වරයකු තම සහෝදර මුස්ලිම්වරයකු කෙරෙහි පැවැතිය යුතු යුතුකම් මොනවා ද?
3. මුස්ලිම්වරුන් තම ශාරීරික හා මානසික පාරිශුද්ධිය උදෙසා කරන වතාවත් කවරේ ද?
4. මුස්ලිම්වරුන්ගේ ප්‍රධාන උත්සව දෙකක් නම් කරන්න.
5. මුස්ලිම්වරයකුගේ විශ්වාසය පළඳු විමේ පාපී ක්‍රියා කවරේ ද?

ලිඛිත අභ්‍යාස

1. පහත දැක්වෙන වචනවල අර්ථ පැහැදිලි කරන්න.
සලාත්, සකාත්, සවුම්, ජනාසාව, ඊමානය

ප්‍රායෝගික අභ්‍යාස

1. මුස්ලිම් වාරිත්‍ර දැක්වෙන පින්තූර/ඡායාරූප ඇසුරෙන් ඉස්ලාම් ලබ්ධිකයන්ගේ උත්සව පිළිබඳව බිත්ති පුවත්පතට ලිපියක් සකස් කරන්න.